

Stqarrija għall-Istampa dwar il-kumpless propost ta' *shooting ranges* fil-Busbesija, Mosta

Il-Kummissjoni Interdjoċesana Ambjent (KA) hija mħassba ħafna dwar il-kumpless propost ta' *shooting ranges* fuq medda ta' madwar 70 tomna art li tinkludi art agrikola fil-Busbesija, il-Mosta. L-art li tinsab f'zona 'l barra miż-zoni tal-iżvilupp (ODŽ) hija art ta' *high landscape value* kif imfissra fil-Pjan Lokali taċ-Ċentru ta' Malta. L-opinjoni tal-KA hija li l-użu ta' din l-art għall-proġett propost se jhalli effett negattiv sostanzjali fuq il-kampanja Maltija.

Il-proċess li tinghata art tal-Gvern u l-proġett tax-*shooting ranges*

Fl-2013 il-Gvern kien ħareġ Sejha għall-Espressjoni ta' Interess għall-konservazzjoni u l-immaniġġar ta' art fil-Busbesija għal 45 sena. L-art tinkludi prinċipalment tined militari li kienu jintużaw fit-Tieni Gwerra Dinjija. F'April ta' din is-sena, il-Gvern ħabbar li wara li saret Sejha għall-Proposti kien se jagħti din l-art lill-kumpanija U-Group Ltd "li qed tippjana li tiżviluppa *shooting range*".¹ Dan il-fatt iħawwadna. L-informazzjoni pubblika dwar dan il-proġett tidher li turi li t-tined se jintużaw għal faċilitajiet li huma **anċillari** għal *shooting range*. Allura l-art li l-Gvern u l-U-Group qed jinnegożjaw bħalissa ma tistax tinkorpora *x-shooting range* fiha nnifisha imma l-faċilitajiet **anċillari** għax-*shooting range*. Iż-żona li jkopru t-tined militari hija ta' madwar 5,000 metru kwadru filwaqt li l-kumpless kollu tax-*shooting ranges* flimkien mat-tined ikopri zona ta' 70,000 metru kwadru, jiġifieri 14-il darba iktar miż-żona li jkopru t-tined.

F'dan l-istadju wiehed għandu jsaqsi: Hemm xi tip ta' obligazzjoni li jinghata l-permess għall-iżvilupp tal-proġett tax-*shooting ranges* li ilu jkun reklamta fuq il-websajt ta' l-iżviluppaturi tal-inqas għal dawn l-aħħar xhur? It-trasferiment tat-tined għall-użu li huwa anċillari għax-*shooting ranges* ifisser illi z-zona tal-madwar issa tiġi "kommessa" u allura l-MEPA tħossha obligata u tagħti l-permess tal-iżvilupp għall-kumpless tax-*shooting ranges*? Dan il-kumpless tax-*shooting ranges* jeħtieġ iktar art pubblika minn dik li diġa ħarġet sejha għaliha fis-Sejha għall-Espressjoni ta' Interess u s-Sejha għall-Proposti?

Wegħdiet u rbit li jsir mill-partiti politiċi

F'Diċembru 2014 is-Segretarju Parlamentari għall-Isport kien ikkwotat ² li qal li l-bini ta' *shooting range* ġdida kienet waħda mill-wegħdiet elettorali tal-Gvern u l-Gvern kien marbut li jlesti dan il-proġett fis-sentejn li ġejjin. Hu kien qal li kienu ġew identifikati żewġ siti potenzjali imma deċiżjoni finali kienet għadha ma tteħditx.

¹ The Malta Independent, 16th April 2015

² The Times of Malta, 12th December 2014. Fl-istess artiklu kien issemma li l-proġett irid ikun lest biex jospita kompetizzjoni tal-isparar li għandha ssir fl-2017 li għaliha mistennija li jieħdu sehem 3400 tiratur. L-artiklu semma' wkoll li l-proġett jippromovi lil Malta bħala destinazzjoni futura għat-taħriġ ta' tiraturi minn iktar minn 130 pajjiż.

Il-KA hija kontra wegħdiet u rbit li jsiru mill-partiti politiċi kemm fl-Oppożizzjoni u kemm fil-Gvern meta dawn il-wegħdiet u rbit iridu l-ewwel jiġu studjati bir-reqqa għall-impatti tagħhom fuq l-ambjent u l-użu tal-art. Wara li jsiru dawn l-istudji biss jista' wiehed li għandu awtorità jieħu deċiżjoni infurmata u raġunata . Dan japplika speċjalment f'każijiet fejn il-wegħdiet u rbit li jsiru ikunu jirreferu għall-zoni speċifiċi. Wegħdiet u rbit bħal dawn imorru assolutament kontra proċess serju ta' ippjanar. F'kull proġett ta' ċertu daqs u li jista' jkollu impatti partikolari, għandu jsir proċess bil-għaqal, serju u trasparenti ta' għażla tas-sit li jikkunsidra l-limitazzjonijiet ambjentali u l-impatt fuq in-nies. L-għażla tas-sit għandha ssir fil-kuntest tal-liġijiet kollha ambjentali u tal-ippjanar li jinkludu konsultazzjoni pubblika li tixirqilha l-isem. L-għoti ta' art pubblika lil individwi jew entitajiet għandu jsir b'mod trasparenti għall-aħħar għax dan għandu effett fuq kif ikun immaniġġjat tajjeb l-ambjent. L-art pubblika hija tal-pajjiż kollu u l-użu tagħha m'għandux ikun kompromess b'wegħdiet u rbit mhux f'posthom.

Proġett nazzjonali

Il-kumpless propost ta' *shooting ranges* qed ikun ippjanat li jsir viċin id-Dar tal-Irtiri Mount St Joseph. Il-kumpless qed ikun promoss mill-partijiet interessati bhala proġett nazzjonali. Izda x'jagħmel proġett wiehed "nazzjonali" jew "ta' interess nazzjonali"? Id-Dar tal-Irtiri ta' Mount St Joseph mhijiex fiha nnifisha proġett nazzjonali stabbilit sew? Għal dawn l-aħħar 50 sena, id-dar tal-irtiri, flimkien mal-gonna u l-ambjent naturali, ipprovdiet ambjent fejn nies minn kull klassi soċjali, jemmnu f'Alla jew le, jistgħu isibu spazju u hin biex jirriflettu fuq hajjithom. Jewwilla post li jżuruh 10,000 ruh fis-sena għal dan l-iskop mhuwiex rilevanti għal min ifassal *policy*?

Mount St Joseph toffri servizz soċjali li huwa bżonnjuż hafna u toffrih lil kulhadd. Mhuwiex servizz li tipprovdih lill-Ġiżwiti. Huwa servizz li l-Ġiżwiti joffru lill-Maltin kollha. Hija tipprovdì mumentu u granet ta' silenzju lil kull min jixtieq jagħmel esperjenza ta' skiet. Is-servizz jiġi provdut b'mod li jaffordjah kulhadd tant li l-Provinċja tal-Ġiżwiti trid issostniha finanzjarjament. Barra minn dan, il-benefiċċji lis-soċjetà Maltija in generalu qatt ma jista' jiġi kwantifikat f'termini finanzjarji.

Il-KA temmen bis-sħiħ li l-kumpless *tax-shooting ranges* tant viċin dar tal-irtiri ma jistax ma jkollux impatt negattiv fuq post bħal dan. Il-paċi u t-trankwillità li l-ambjent tad-dar tal-irtiri joffri lill-pubbliku Malti jixraqlu li jkun protett. Dan m'għandux isir f'għieħ il-Ġiżwiti imma f'għieħ il-poplu Malti. Postijiet f'Malta bħall-ambjent ta' Mount St Joseph huma rari hafna u għandhom ikunu protetti.

Ir-residenti tal-madwar

Minbarra l-impatti negattivi li proġett bħal dan jista' jkollu fuq l-eluf ta' nies li jagħmlu użu mis-servizzi tad-dar tal-irtiri, wiehed għandu żgur jikkunsidra l-impatt li proġett bħal dan jista' jkollu kuljum fuq in-nies li joqogħdu fl-inhawi tal-Busbesija u ż-Żokrija fil-Mosta. Xi wħud minn dawn ir-residenti jgħixu tefgħa ta' ġebbla 'l bogħod mis-sit propost għall-kumpless *tax-shooting ranges*.

Jidher illi min qed jipromwovi l-proġett mhuwiex f'pożizzjoni li jipprovdì garanzija lir-residenti tal-madwar li mhux se jkun affettwati b'mod negattiv mill-proġett. Għalhekk il-gvern u l-MEPA għandhom jadottaw il-prinċipju tal-kawtela. Dan ifisser illi fejn m'hemmx ċertezza ta' veru pprovduta mill-iżviluppaturi li mhux se jkun hemm impatti negattivi minn iżvilupp, allura min għandu s-setgħa jiddeċiedi għandu jkun kawt u ma japprovax l-iżvilupp propost.

Proġetti tal-isports li għandhom impatt qawwi f'pajjiż b'densità għolja ta' popolazzjoni

Kultant l-użu tal-art f'Malta jkun trattat f'mod li jassumi li Malta hija wiehed mill-pajjiżi li għandhom l-inqas densità ta' popolazzjoni fid-dinja. Il-fatti juru xorta oħra. B'popolazzjoni ta' 1562 persuna kull kilometru kwadru, Malta hija kkunsidrata bħala wiehed mill-pajjiżi li għandhom l-ogħla densità ta' popolazzjoni fid-dinja. Dan il-fatt jemfasizza l-importanza li wiehed jadotta proċess rigoruż ta' ippjanar f'qafas strateġiku li jixraq lil ismu. F'dan il-kuntest, l-approvazzjoni min-naħa tal-Parlament tal-Pjan Strateġiku dwar l-Ambjent u l-Iżvilupp (SPED) m'għandhiex tigi mgħagġla. Bhalma kienet qalet il-KA s-sena l-oħra, l-iSPED "huwa 'l bogħod hafna mill-Pjan ta' Struttura ta' 1-1990"³. L-iSPED huwa sostituzzjoni bażwija għall-Pjan ta' Struttura u għandu jkun miktub mill-ġdid. Il-verżjoni kurrenti tal-iSPED se jkollha impatt negattiv fuq il-generazzjonijiet preżenti u futuri.

Mill-aspett strateġiku, il-kunċett ta' faċilitajiet tal-isports li għandhom impatt qawwi fuq l-art u l-ambjent, bħall-kumpless propost *tax-shooting range*, għandhom jiġu studjati bir-reqqa jekk għandhomx, bħala prinċipju, jkunu aċċettabbli f'pajjiżi zgħar bħal Malta.

Is-sena l-oħra, fuq talba tal-Gvern, il-MEPA bdiet proċess biex tfassal *policy* dwar *ix-shooting ranges*. Il-MEPA kienet harġet għall-konsultazzjoni pubblika l-oġġettivi ta' din il-*policy*. Hija haġa stramba li ma saret l-ebda riferenza għall-*policy* ta' *shooting ranges* li l-MEPA kienet fasslet u approvat fl-2006 u li sal-lum kienet għadha mhijiex approvata mill-Gvern.

Użu ahjar u titjib *tax-shooting ranges* eżistenti f'Malta u Ġhawdex

Il-KA tistieden lil min qed jipproponi li jsir kumpless ta' *shooting ranges* fil-Busbesija biex jagħmel eżerċizzju dwar kif *ix-shooting ranges* eżistenti mifruxa ma' Malta u Ġhawdex jistgħu jiġu mtejbja biex jakkomodaw individwalment il-komponenti differenti tal-kumpless li qed jiġi propost. B'dan il-mod, l-ebda art oħra li qiegħda barra mill-konfini tal-iżvilupp ma tkun saġrifikata għal dan l-isport partikolari. Li wiehed ikollu il-faċilitajiet kollha f'post wiehed minhabba li se jista' jkun hemm kompetizzjoni fl-2017 mhijiex raġuni tajba biżżejjed.

Normalment, organizzaturi ta' avvenimenti internazzjonali jaraw li dawn l-avvenimenti jsiru f'postijiet differenti sabiex il-benefiċċji ekonomiċi jkunu mferrxa u massimizzati fuq diversi lokalitajiet. Jekk haġa bħal din hija Prattikata f'pajjiżi ikbar, għaliex m'għandhiex tkun f'Malta wkoll? Barra minn hekk, it-titjib *fix-shooting ranges* eżistenti, minflok kumpless ġdid ta' *shooting ranges*, hija soluzzjoni li hija hafna iktar sostenibbli b'benefiċċji ċari ambjentali, soċjali u ekonomiċi.

Il-KA tikkunsidra dan l-eżerċizzju bħala wiehed indispensabbli qabel ma tingħata l-art mill-Gvern fil-Busbesija għall-faċilitajiet anċillari għall-kumpless *tax-shooting ranges*. Barra minn hekk, il-MEPA għandha wkoll tesigi li jsir dan l-eżerċizzju meta tigi sottomessa l-applikazzjoni għall-iżvilupp tal-kumpless *tax-shooting ranges* (fuq art privata) u l-faċilitajiet anċillari (fuq art tal-Ġvern) għall-kumpless.

Użu ahjar għat-tined fil-Busbesija

³ SPED – A Far Cry from the 1990 Structure Plan. Stqarrija għall-istampa maħruġa fl-24 ta' Ġunju 2014 bħala parti mill-konsultazzjoni pubblika dwar l-iSPED.

Il-KA tissuggerixxi li qabel ma johorgu Sejhiet għal Espressjoni ta' Interess għal art tal-Istat, il-Gvern għandu jagħmel konsultazzjoni pubblika dwar l-aħjar użu xieraq ta' dik il-proprjetà. Dan japplika b'mod partikulari fil-kazijiet ta' siti li ma jkunux diġà gew identifikati għal użu speċifiku fil-pjan lokali rispettiv li jkun għadda mil-fażijiet ta' konsultazzjoni pubblika. Dwar it-tined fil-Busbesija, jista' jkun hemm idejat differenti dwar x'għandu jsir minnhom. Idea waħda tista' tkun li jinbidlu f'centru ta' kreattività għat-tfal. Proċess trasparenti ta' konsultazzjoni pubblika jista' joffri idejat li jistgħu jiġu kkunsidrati u li ma jkunux ispirati biss minn interessi kummerċjali. Wara l-għazla tal-aħjar idea għall-użu tas-sit pubbliku jistgħu jiġu mistharrġa s-sorsi ta' fondi għall-proġett, inkluz l-użu ta' fondi tal-Unjoni Ewropea.

Li nattiraw investment barrani hija intrapriża ta' min ifaħharha iżda anke għandna nkunu konxji tal-prezz li kultant ikollna nħallu biex nattiraw dan l-investment. Fl-isfond taċ-ċelebrazzjonijiet li fihom fakkarna l-50 anniversarju minn meta Malta kisbet l-indipendenza, l-40 sena minn meta Malta saret repubblika, il-35 sena minn Jum il-Ħelsien u l-10 sena minn meta Malta saret membru tal-UE, għandna nkunu iktar attenti meta nkunu qed naċċettaw ftehim li jkollhom tendenza li jkunu neo-fewdalistiċi jew neo-kolonjali fin-natura tagħhom. L-ispazju tal-art f'Malta huwa limitat u aħna (jiġifieri dawk li **jghixu** f'dan il-pajjiż) – mhux l-investitur barrani – għandu jiddetermina fejn u kemm għandna niddedikaw minn dan l-ispazju għall-investment. Li npoġġu l-gid komuni tal-pajjiż bħala priorità minn ta' fuq nett ifisser illi kultant niċċaħħdu minn ftehim li jissarraf f'ħafna flus u li jkollu benefiċċji fi żmien qasir imma li jkollu effetti negattivi għal ħafna żmien wara.

Il-Gvern għadu fil-ħin biex jikkunsidra mill-gdid id-deċizjoni li jagħti t-tined fil-Busbesija għal faċilitajiet anċillari għall-kumpless ta' *shooting ranges*. Huwa għadu fil-ħin ukoll li jerga' jaħsibha dwar is-sapport tiegħu għall-iżvilupp propost ta' kumpless ta' *shooting ranges* f'din iz-zona. Deċizjonijiet għaqlin li jittieħdu issa se jgħinu biex jevitaw impatt irreversibbli fuq il-kampanja iktar 'il quddiem. Il-qawl Malti "Aħjar Uff milli Aħħ" huwa adattat ħafna għal ħsieb mill-gdid dwar il-proġett propost.

It-Tlieta 16 ta' Ġunju 2015
